

ЗАКОН ЗА ПОСЕБЕН РЕГИСТАР ЗА ЛИЦА ОСУДЕНИ СО ПРАВОСИЛНА ПРЕСУДА ЗА КРИВИЧНИ ДЕЛА ЗА СЕКСУАЛНА ЗЛОУПОТРЕБА НА МАЛОЛЕТНИ ЛИЦА И ПЕДОФИЛИЈА

КОНСОЛИДИРАН ТЕКСТ ¹

Албански текст

■ Ligj për regjistër të veçantë për persona të dënuar me aktgjykim të plotfuqishëm për vepra penale për keqpërdorim seksual të personave të mitur dhe pedofili

Член 1

Со овој закон се уредува категоријата на личните податоци кои се содржани во Регистарот за лица осудени за кривични дела за сексуална злоупотреба на малолетни лица и педофилија (во натамошниот текст: Регистарот), начинот на давање на личните податоци на користење, степенот на доверливост и рокот на чување на податоците.

Член 2

Цел на Законот и неговата примена е обезбедување на заштита на децата од сексуална злоупотреба, педофилија и трговија со малолетни лица преку достапност на информации за лицата кои живеат во нивната околина, а кои се осудени за кривични дела поврзани со сексуална злоупотреба на малолетни лица, педофилија и трговија со малолетно лице.

Член 3

Регистарот содржи податоци за лица осудени со правосилна пресуда за кривични дела против половата слобода и половиот морал сторени против деца:

- 1) силување (член 186 став 2 од Кривичниот законик);
- 2) обљуба врз немоќно лице (член 187 став 2 од Кривичниот законик);
- 3) полов напад врз дете кое не наполнило 14 години (член 188 од Кривичниот законик);
- 4) обљуба со злоупотреба на положбата (член 189 став 2 од Кривичниот законик);
- 5) задоволување на полови страсти пред друг (член 190 ставови 2 и 3 од Кривичниот законик);
- 6) детска проституција (член 191-а од Кривичниот законик);
- 7) прикажување на порнографски материјал на дете (член 193 од Кривичниот законик);
- 8) производство и дистрибуција на детска порнографија (член 193-а од Кривичниот законик);
- 9) наمامување на обљуба или друго полово дејствие на дете кое не наполнило 14 години (член 193-б од Кривичниот законик);
- 10) родосквернавање (член 194 став 2 од Кривичниот законик) и
- 11) трговија со дете (418-г од Кривичниот законик).

Член 4

Регистарот ги содржи следниве податоци за лица осудени со правосилна пресуда за кривичните дела од членот 3 од овој закон:

- име и презиме,
- датум на раѓање,
- адреса на живеење или престојувалиште,
- кривично дело за кое е правосилно осуден,
- висина на казната,
- датум на започнување на издржување на казната,
- датум на прекин на издржување на казната,
- промени во текот на издржување на казната,
- датум на отпуштање на издржување на казна затвор,
- датум на бришење од регистарот,
- фотографија и
- забелешка.

Член 5

Регистарот го води Министерството за труд и социјална политика преку ЈУ Завод за социјални дејности.

Министерството за труд и социјална политика преку ЈУ Завод за социјални дејности, врши внесување, ажурирање и промена на податоците во Регистарот и ги објавува на интернет страница.

Податоците за осудените лица внесени во Регистарот се јавно достапни.

Податоците за жртвите по ниту еден основ не се јавно достапни.

Член 6

Работите од членот 5 став 2 од овој закон, рачно и електронски, ги врши службено лице од ЈУ Завод за социјални дејности, овластено од лицето кое раководи со ЈУ Завод за социјални дејности и истото одговара за веродостојноста на внесените податоци.

Член 6-а

Управата за извршување на санкциите за лицата осудени со правосилна пресуда за кривичните дела од членот 3 од овој закон е должна во рок од 15 работни дена од денот на започнувањето на издржување на казна затвор, да достави до ЈУ Завод за социјални дејности копија од пресудата со која лицето е осудено за кривично дело, како и писмено известување со следниве податоци:

- име и презиме,
- датум на раѓање,

- адреса на живеење или престој,
- кривично дело за кое е правосилно осуден,
- висина на казната,
- датум на започнување на издржување на казната,
- датум на прекин на издржување на казната,
- промени во текот на издржување на казната и
- датум на отпуштање на издржување на казна затвор.

Член 6-б

Министерството за внатрешни работи, за лицето осудено со правосилна пресуда за кривичните дела од членот 3 од овој закон, е должно во рок од 15 дена од денот на доставувањето на писмено барање од ЈУ Завод за социјални дејности да достави фотографија од датумот на започнување на издржување на казната затвор и фотографија од датумот на отпуштање на издржување на казната затвор.

Фотографијата е во боја, со големина 3,5 x 4,5 см и се менува на секои десет години.

Член 7

Осудените лица за кривични дела утврдени во членот 3 од овој закон, по истекот на изречената казна, се должни најмалку еднаш годишно, пет дена пред нивниот роденден, до крајот на нивниот живот да се пријавуваат кај надлежниот судски орган во местото каде што живеат или престојуваат.

Министерството за правда преку Управата за извршување на санкции е должно да го извести осуденото лице за неговата должност по истекот на затворската казна да се пријави во надлежниот судски орган во местото каде што живее или престојува.

Надлежниот суд е должен да го евидентира пријавувањето од ставот 1 на овој член, како и да го извести лицето за неговата обврска да ја пријави секоја промена на личните податоци и на местото на живеење, односно престојување во рок од три дена во судот.

Надлежниот суд е должен пријавувањето од ставовите 1 и 3 на овој член да го достави до Министерството за труд и социјална политика, односно ЈУ Завод за социјални дејности, во рок од пет работни дена од пријавувањето на осуденото лице.

Член 8

Доколку осуденото лице ќе биде забележано од страна на граѓанин или службено лице, често во близина на места каде што има поголемо присуство на малолетни лица (детски градинки, училишта, детски паркови, детски игралишта, игротеки), истите се должни да го пријават лицето во најблискиот орган на Министерството за внатрешни работи.

Министерството за внатрешни работи најпрвин усно го предупредува лицето за неговото присуство во близина на места со голема фреквенција на малолетни лица, а доколку лицето по втор пат повторно е затекнато на такви места, Министерството за внатрешни работи презема мерки согласно со закон.

Член 9

Осуденото лице за кривични дела поврзани со сексуална злоупотреба, педофилија и трговија со малолетно лице, ќе биде казнето со парична казна или затвор до една година, ако:

- по истекот на затворската казна, во рок од пет работни дена, нема да се пријави до надлежниот судски орган,
- редовно не се пријавува до надлежниот судски орган,
- биде затекнато во два или повеќе наврати на места на кои има поголемо присуство на малолетни лица (детски градинки, училишта, детски паркови, детски игралишта, игротеки) или
- нема да пријави промена на лични податоци или место на живеење до надлежниот судски орган.

Член 10

Осудено лице за кривични дела поврзани со сексуална злоупотреба, педофилија и трговија со малолетно лице, може да побара изземање од јавно објавување на неговите податоци во Регистарот, под услов да не го повтори кривичното дело за кое е осуден или стори друго дело наведено во членот 3 од овој закон, во период од десет години по истекот на казната за која е осуден.

Член 11

Барањето за изземање од јавно објавување на податоци на осудено лице за кривични дела поврзани со сексуална злоупотреба, педофилија и трговија со малолетни лица, се доставува до надлежниот суд.

Надлежниот судски орган може да побара мислење од центарот за социјална работа надлежен според местото на живеење на осуденото лице, за состојбата на осуденото лице и неговата подобност да биде изземено од јавно објавување на неговите податоци.

Постапката се однесува само на изземање од јавно објавување на податоците на лицето осудено за кривични дела поврзани со сексуална злоупотреба, педофилија и трговија со малолетно лице. Обврската за негово натамошно редовно годишно пријавување останува да важи до крајот на неговиот живот.

Член 12

Лицата кои ќе ги злоупотребат податоците кои се содржани во Регистарот, со цел за заканување, заплашување, вознемирување на осудените лица или на членовите на нивните семејства или на друг начин ќе ги злоупотребат објавените податоци, ќе бидат казнети со парична казна или затвор до шест месеци.

Член 13

Министерството за труд и социјална политика, во соработка со Министерството за правда и Министерството за внатрешни работи, ќе изготви правилници за начинот на внесување на податоците на осудените лица, за начинот на меѓусебно известување и соработка.

Член 14

Министерството за труд и социјална политика е должно, во рок од шест месеци по влегувањето во сила на овој закон, да го изготви Посебениот регистар за лица осудени за кривични дела за сексуална злоупотреба на малолетни лица и педофилија.

Член 15

Овој закон влегува во сила осмиот ден од објавувањето во "Службен весник на Република Македонија".

ОДРЕДБИ ОД ДРУГ ЗАКОН

Закон за изменување и дополнување на Законот за Посебен регистар за лица осудени со правосилна пресуда за кривични дела за сексуална злоупотреба на малолетни лица и педофилија („Службен весник на Република Македонија“ бр. 112/2014):

Член 6

Правилникот за начинот на внесување на податоците на осудените лица во Посебниот регистар за лица осудени со правосилна пресуда за кривични дела за сексуална злоупотреба на малолетни лица и педофилија и начинот на меѓусебно известување и соработка („Службен весник на Република Македонија“ број 62/12 и 88/12) да се усогласи со одредбите од овој закон, во рок од три месеци од денот на влегувањето во сила на овој закон.